



2024/1211

3.5.2024

LINJA GWIDA (UE) 2024/1211 TAL-BANK ĊENTRALI EWROPEW

tas-16 ta' April 2024

**dwar il-forniment ta' servizzi ta' ġestjoni ta' riżervi f'euro mill-Eurosistema lill-banek ċentrali u
pajjiżi li jinsabu barra ż-żona tal-euro u lil organizzazzjonijiet internazzjonali (BĊE/2024/13)
(riformulazzjoni)**

IL-KUNSILL GOVERNATTIV TAL-BANK ĊENTRALI EWROPEW,

Wara li kkunsidra t-Trattat dwar il-Funzjonament tal-Unjoni Ewropea,

Wara li kkunsidra l-Istatut tas-Sistema Ewropea tal-Banek Ċentrali u tal-Bank Ċentrali Ewropew, u partikolarment l-Artikoli 12.1 u 14.3 u l-Artikolu 23 tiegħu,

Billi:

- (1) Għandhom isiru numru ta' emendi għal-Linja Gwida (UE) 2021/564 tal-Bank Ċentrali Ewropew (BĊE/2021/9) ⁽¹⁾. Fl-interessi taċ-ċarezza dik il-Linja Gwida għandha tiġi rriformulata.
- (2) F'konformità mar-rwol tal-euro bħala munita ta' riżerva internazzjonali, l-Eurosistema żviluppat qafas għall-forniment ta' servizzi ta' ġestjoni ta' riżervi fl-euro lil banek ċentrali, awtoritajiet monetarji u pajjiżi li jinsabu barra ż-żona tal-euro u lil organizzazzjonijiet internazzjonali. Is-servizzi ta' ġestjoni tar-riżervi tal-Eurosistema (ERMS) huma fil-qalba ta' dan il-qafas u jinkludu sett definit sew ta' servizzi standardizzati ta' ġestjoni ta' riżervi li jippermettu lill-klijenti jimmaniġġjaw b'mod komprensiv l-assi ta' riżerva tagħhom iddenominati f'euro permezz ta' bank ċentrali wieħed tal-Eurosistema.
- (3) Bis-saħħa tal-Artikolu 23 flimkien mal-Artikolu 42.4 tal-Istatut tas-Sistema Ewropea ta' Banek Ċentrali u tal-Bank Ċentrali Ewropew (iktar 'il quddiem l-"Istatut tas-SEBC"), il-Bank Ċentrali Ewropew (BĊE) u l-banek ċentrali nazzjonali tal-Istati Membri li l-munita tagħhom hija l-euro jistgħu jistabbilixxu relazzjonijiet ma' banek ċentrali u istituzzjonijiet finanzjarji f'pajjiżi oħra u, fejn xieraq, ma' organizzazzjonijiet internazzjonali, u jwettqu kull tip ta' tranżazzjoni bankarja fir-relazzjonijiet tagħhom ma' pajjiżi terzi u organizzazzjonijiet internazzjonali.
- (4) Meta l-Eurosistema tipprovdi servizzi ta' ġestjoni ta' riżervi lill-klijenti, irrISPettivament mill-bank ċentrali tal-Eurosistema li permezz tiegħu dawn is-servizzi jiġu pprovduti, jenhtieg li l-Eurosistema tagħxi bħala sistema wahda. Għal dan l-ghan, din il-Linja Gwida għandha l-iskop li tiżgura, fost l-oħrajn, li s-servizzi ta' ġestjoni tar-riżervi tal-Eurosistema jiġu pprovduti fuq bażi standardizzata skont termini u kundizzjonijiet armonizzati u li l-BĊE, il-fornituri tal-ERMS jew l-Eurosistema, kif xieraq, jirċievu informazzjoni adegwata dwar dawn is-servizzi.
- (5) L-informazzjoni, id-data u dokumenti kollha inkluzi daww reċevuti mill-klijenti abbozzati minn u/jew skambjati bejn il-banek ċentrali tal-Eurosistema fil-kuntest tas-servizzi ta' ġestjoni ta' riżervi tal-Eurosistema huma ta' natura kunfidenzjali u huma suġġetti għall-Artikolu 37 tal-Istatut tas-SEBC. Il-kondiviżjoni ta' kwalunkwe informazzjoni li jkun fiha data personali trid titwettaq f'konformità mal-liġi applikabbli tal-Unjoni li tirregola l-protezzjoni tad-data.
- (6) Skont l-Artikolu 1, il-punt (c), tal-Linja Gwida (UE) 2019/671 tal-Bank Ċentrali Ewropew (BĊE/2019/7) ⁽²⁾, id-dispożizzjonijiet ta' dik il-Linja Gwida ma japplikawx għal tranżazzjonijiet eżegwiti u depożiti meħuda fil-qafas tas-servizzi ta' ġestjoni ta' riżervi tal-Eurosistema. Sabiex jiġi evitat kull dubju u fl-interessi taċ-ċertezza legali dan għandu jkun speċifikat f'din il-Linja Gwida.

⁽¹⁾ Linja Gwida (UE) 2021/564 tal-Bank Ċentrali Ewropew tas-17 ta' Marzu 2021 dwar il-forniment ta' servizzi ta' ġestjoni ta' riżervi f'euro mill-Eurosistema lill-banek ċentrali u pajjiżi li jinsabu barra ż-żona tal-euro u lil organizzazzjonijiet internazzjonali u li thassar il-Linja Gwida (UE) 2020/1284 tal-Bank Ċentrali Ewropew (BĊE/2021/9) (ĠU L 119, 7.4.2021, p. 121).

⁽²⁾ Linja Gwida (UE) 2019/671 tal-Bank Ċentrali Ewropew tad-9 ta' April 2019 dwar operazzjonijiet ta' ġestjoni tal-assi u l-obbligazzjonijiet domestiċi mill-banek ċentrali nazzjonali (BĊE/2019/7) (ĠU L 113, 29.4.2019, p. 11).

- (7) Il-Kunsill Governattiv iddeċieda li hija mehtieġa aktar trasparenza fir-remunerazzjoni ta' depożiti ta' politika mhux monetarja. Ir-rati ta' remunerazzjoni applikabbli għal dawn id-depożiti huma stabbiliti f'diversi atti legali differenti. Sabiex titjieb it-trasparenza, kif ukoll il-konsistenza fl-atti legali relatati, huwa xieraq li r-rati ta' remunerazzjoni jkunu stabbiliti b'mod komprensiv f'att legali wiehed biex tkun iffaċilitata l-komunikazzjoni tar-rati ta' remunerazzjoni u jkunu jistgħu jsiru aġġustamenti futuri ta' daww ir-rati. Konsegwentement, ir-regoli ta' remunerazzjoni relatati ma' depożiti meħuda fil-qafas tas-servizzi ta' ġestjoni ta' riżervi tal-Eurosistema jinkludu referenzi għad-dispożizzjonijiet tad-Deċiżjoni (UE) 2024/1209 tal-Bank Ċentrali Ewropew (BĈE/2024/11) ^(³), li hija l-att legali waħdieni li jistabbilixxi r-remunerazzjoni applikabbli għal depożiti ta' politika mhux monetarja.
- (8) Sabiex tkun żgurata ċertezza legali, huwa neċessarju li d-data tal-applikazzjoni ta' din il-Linja Gwida tiġi allinjata mad-data ta' applikazzjoni tad-Deċiżjoni (UE) 2024/1209 (BĈE/2024/11). Għaldaqstant, din il-Linja Gwida għandha tapplika mill-1 ta' Diċembru 2024,

ADOTTA DIN IL-LINJA GWIDA:

Artikolu 1

Suġġett u kamp ta' applikazzjoni

Din il-Linja Gwida tistabbilixxi l-qafas għall-forniment ta' servizzi ta' ġestjoni ta' riżervi tal-Eurosistema minn banek ċentrali tal-Eurosistema lill-klijenti.

Artikolu 2

Definizzjonijiet

Għall-finijiet ta' din il-Linja Gwida, japplikaw id-definizzjonijiet li ġejjin:

- (1) "organizzazzjoni internazzjonali" tfisser kull organizzazzjoni, minbarra l-istituzzjoni jew l-korp tal-Unjoni stabbiliti permezz jew taħt l-awtorità ta' trattat internazzjonali;
- (2) "Servizzi ta' ġestjoni ta' riżervi tal-Eurosistema" jew "ERMS" tfisser is-servizzi ta' ġestjoni tar-riżervi elenkati fl-Artikolu 3 li jistgħu jiġu pprovduti mill-fornituri tal-ERMS lill-klijenti li jippermettu lill-klijenti jimmaniġġjaw b'mod komprensiv ir-riżervi tagħhom permezz ta' fornitur wiehed jew aktar tal-ERMS;
- (3) "klijent" tfisser kwalunkwe bank ċentrali (inkluża kwalunkwe awtorità monetarja) jew kwalunkwe pajjiż (inkluż kwalunkwe awtorità pubblika jew aġenzija tal-gvern) li jinsab barra ż-żona tal-euro, jew kwalunkwe organizzazzjoni internazzjonali li lilha jiġu pprovduti servizzi ta' ġestjoni ta' riżervi tal-Eurosistema minn bank ċentrali wiehed jew aktar tal-Eurosistema;
- (4) "Bank ċentrali tal-Eurosistema" tfisser il-BĈE jew kwalunkwe bank ċentrali nazzjonali ta' Stat Membru li l-munita tiegħu hija l-euro;
- (5) "Fornitur tal-ERMS" tfisser bank ċentrali tal-Eurosistema li jipprovd s-servizzi kollha ta' ġestjoni tar-riżervi tal-Eurosistema jew subsett minnhom irrispettivament minn jekk il-bank ċentrali tal-Eurosistema rilevanti kkonkludix kuntratt mal-klijent;
- (6) "Faċilità ta' investiment tal-Grad 1" tfisser faċilità limitata għall-investiment direttament mal-fornitur tal-ERMS;
- (7) "Faċilità ta' investiment tal-Grad 2" tfisser faċilità għall-investiment fuq bażi ta' aġenzija fis-suq b'kontropartijiet magħżula mill-fornitur tal-ERMS;
- (8) "bażi ta' aġenzija" tfisser li l-fornitur tal-ERMS jaġixxi bħala aġent għal klijent f'wiehed mill-modi li ġejjin: (a) fuq bażi divulgata, fejn il-fornitur tal-ERMS jaġixxi f'isem u għan-nom tal-klijent tiegħu vis-à-vis il-kontroparti tiegħu, jiġifieri jiżvela l-identità tal-klijent tiegħu u l-fatt li jaġixxi bħala aġent għal dak il-klijent; jew (b) fuq bażi mhux żvelata, fejn il-fornitur tal-ERMS jaġixxi f'isem iżda mhux f'isem il-klijent tiegħu vis-à-vis il-kontroparti tiegħu, jiġifieri jiżvela l-fatt li jaġixxi bħala aġent f'isem wiehed mill-klijenti tiegħu iżda ma jiżvelax l-identità ta' dak il-klijent;

⁽³⁾ Deċiżjoni (UE) 2024/1209 tal-Bank Ċentrali Ewropew tas-16 ta' April 2024 dwar ir-remunerazzjoni ta' depożiti ta' politika mhux monetarja miżmuma mal-banek ċentrali nazzjonali u l-Bank Ċentrali Ewropew (BĈE/2024/11) (ĠU L, 2024/1209, 3.5.2024, ELI: <http://data.europa.eu/eli/dec/2024/1209/oj>).

- (9) “bilanċ ta’ flus f’eċċess” tfisser bilanċ li ma jistax jiġi akkomodat la taht il-faċilità ta’ investiment tal-Grad 1 u lanqas taht il-faċilità ta’ investiment tal-Grad 2 fi kwalunkwe jum partikolari;
- (10) “bażi prinċipali” tfisser li l-fornitur tal-ERMS jaġixxi f’ismu stess u għan-nom tiegħu stess fir-rigward tal-klijenti u l-kontropartijiet tiegħu;
- (11) “riżervi” tfisser flus iddenominati feuro u dawk it-titoli ddenominati feuro li huma inklużi fil-lista tal-Eurosistema ta’ assi negozjabbli eliġibbli, kif ippubblikata u aġġornata kuljum fuq is-sit web tal-BĊE skont l-Artikolu 61 tal-Linja Gwida (UE) 2015/510 tal-Bank Ċentrali Ewropew (BĊE/2014/60 ⁽⁴⁾), bl-eċċezzjoni ta’:
 - (a) titoli li jaqgħu taht il-kategorija ta’ haircut V taht il-Linja Gwida (UE) 2016/65 tal-Bank Ċentrali Ewropew (BĊE/2015/35) ⁽⁵⁾ (titoli ggarantiti b’assi);
 - (b) flus u titoli miżmuma biss għall-fini li jissodisfaw il-pensjoni u l-obbligi relatati ta’ klijent lejn il-persunal preċedenti jew eżistenti tiegħu;
 - (c) flus u titoli miżmuma biss għall-finijiet li ġejjin jew fil-kontijiet li ġejjin:
 - (i) l-iskedar mill-ġdid tad-dejn pubbliku fil-qafas ta’ ftehimiet internazzjonali jew fondi li jirriżultaw minn self ieħor tal-programm sal-punt li l-fondi ma jkunux għad-dispożizzjoni libera tad-detentur tal-kont (eż. meta l-fondi jinżammu b’mod obbligatorju f’kontijiet magħluqa qabel il-hlas lura);
 - (ii) il-kont Nru 1, Kont Nru 2 jew Kont tat-Titoli tal-Fond Monetarju Internazzjonali; u
 - (iii) il-kontribuzzjonijiet imħallsa tal-Istati Membri taż-żona tal-euro lill-banek internazzjonali tal-iżvilupp;
 - (d) kategoriji ta’ titoli kif deċiż minn żmien għal żmien mill-Kunsill Governattiv.

Artikolu 3

Servizzi ta’ ġestjoni ta’ riżervi tal-Eurosistema

Il-fornituri tal-ERMS jistgħu joffru s-servizzi kollha ta’ ġestjoni ta’ riżervi tal-Eurosistema li ġejjin jew subsett tagħhom lil klijenti skont din il-Linja Gwida. Meta rilevanti, ir-remunerazzjoni applikata għandha tkun kif stabbilit fl-Artikolu 2 (2) tad-Deċiżjoni (UE) 2024/1209 (BĊE/2024/11):

- (1) is-servizzi ta’ flus kontanti li ġejjin:
 - (a) il-ftuħ u l-ġestjoni ta’ kontijiet ta’ flus kontanti;
 - (b) l-eżekuzzjoni u r-registrazzjoni ta’ tranżazzjonijiet ta’ hlas mingħajr flus kontanti li jidhlu u johorġu b’konnessjoni ma’ servizzi ta’ ġestjoni tar-riżervi tal-Eurosistema.
- (2) is-servizzi ta’ kustodju li ġejjin:
 - (a) il-ftuħ u l-ġestjoni ta’ kontijiet ta’ titoli u l-forniment ta’ salvagwardja permezz ta’ wieħed jew kombinazzjoni ta’ dawn li ġejjin, li minnhom il-fornituri tal-ERMS huma liberi li jagħzlu l-kustodju partikolari u l-arranġamenti ta’ saldu li jixtiequ joffru lill-klijenti rispettivi tagħhom:
 - (i) kont mad-depożitorju ċentrali lokali tat-titoli (CSD);
 - (ii) aċċess remot għal CSD jew CSD internazzjonali (ICSD);
 - (iii) ftehimiet bilaterali bejn fornitur tal-ERMS u l-bank ċentrali nazzjonali tal-pajjiż fejn jinħarġu t-titoli rilevanti;
 - (b) rendikonti ta’ kustodja fl-aħħar tax-xahar, bil-possibiltà li jingħataw rendikonti f’dati oħrajn skont kif jitlob il-klijent;
 - (c) trażmissjoni ta’ dikjarazzjonijiet permezz tas-SWIFT lill-klijenti kollha li kapaċi jirċievu dikjarazzjonijiet permezz tas-SWIFT, u permezz ta’ mezzi oħra kif xieraq għall-klijenti li mhumiex kapaċi jirċievu dikjarazzjonijiet permezz tas-SWIFT;

⁽⁴⁾ Linja Gwida (UE) 2015/510 tal-Bank Ċentrali Ewropew tad-19 ta’ Diċembru 2014 dwar l-implimentazzjoni tal-qafas tal-politika monetarja tal-Eurosistema (BĊE/2014/60) (ĠU L 91, 2.4.2015, p. 3).

⁽⁵⁾ Linja Gwida (UE) 2016/65 tal-Bank Ċentrali Ewropew tat-18 ta’ Novembru 2015 dwar il-haircuts fil-valutazzjoni applikati fl-implimentazzjoni tal-qafas tal-politika monetarja tal-Eurosistema (BĊE/2015/35) (ĠU L 14, 21.1.2016, p. 30).

- (d) in-notifika ta' azzjonijiet korporattivi, inkluż pereżempju hlasijiet u fidi ta' kupuni, fir-rigward ta' investimenti f'titoli tal-klijenti;
 - (e) l-ipproċessar ta' azzjonijiet korporattivi fisem il-klijenti;
 - (f) l-iffaċilitar tal-arrangamenti għal programmi awtomatiċi ta' self ta' titoli bejn klijenti u agenti terzi fisem il-klijenti, taht ċerti restrizzjonijiet, jew permezz ta' programmi mhaddma minn CSDs jew ICSDs jew permezz ta' agenti terzi. Il-ftehimiet għandhom jiġu eżegwiti kif mehtieg sabiex l-aġent tas-self tat-titoli (CSD, ICSD jew aġent ta' parti terza) jinghata aċċess għaž-żamma tat-titoli tal-klijenti. F'ċerti każijiet, jista' jkun hemm bżonn li jinfethu subkontijiet addizzjonali għall-klijent, pereżempju meta l-klijent ma jixtieqx li l-aġent ikollu aċċess għad-depożiti tat-titoli kollha tiegħu jew il-fornitur tal-ERMS ma jixtieqx li l-aġent ikollu aċċess għall-kont tal-flus prinċipali tal-klijent. Din il-faċilità għandha tinghata biss jekk l-aġent mutwanti huwa istituzzjoni aċċettabbli għall-fornitur tal-ERMS ikkonċernat f'termini kemm tar-reputazzjoni u r-rekord tas-saldu ta' dak l-aġent kif ukoll tal-ġurisdizzjoni fejn jopera u/jew huwa inkorporat l-aġent;
- (3) is-servizzi ta' saldu li ġejjin:
- (a) mingħajr hlas jew konsenja/riċevuta kontra servizzi ta' saldu ta' pagament għat-titoli kollha denominati f'euro li għalihom fornitur tal-ERMS joffri kont tat-titoli lill-klijent rispettiv, li jagħmel lill-klijent konxju tar-rabtiet li jistgħu jintużaw għas-saldu ta' titoli miżmuma mill-kontropartijiet tal-klijent u r-riskji tal-użu ta' konnessjonijiet mhux eliġibbli għal operazzjonijiet tal-politika monetarja tal-Eurosistema;
 - (b) konferma tas-saldu tal-operazzjonijiet kollha permezz tas-SWIFT (jew mezzi oħra kif xieraq għall-klijenti li ma jistgħux jirċievu dikjarazzjonijiet permezz tas-SWIFT);
- (4) is-servizzi ta' investiment ta' flus mil-lum għall-ghada li ġejjin:
- (a) Faċilità ta' investiment tal-Grad 1 soġġetta għal dan li ġej:
 - (i) il-faċilità ta' investiment tal-Grad 1 għandha tkun limitata għal ammont globali determinat mill-Kunsill Governattiv għall-Eurosistema kollha u porzjon minn dan l-ammont globali għandu jiġi allokati lil kull fornitur tal-ERMS;
 - (ii) il-BĊE għandu jżomm ċertu porzjon tal-ammont globali tal-faċilità ta' investiment tal-Grad 1 determinat mill-Kunsill Governattiv li jista' jalloka parzjalment jew kompletament lil kwalunkwe fornitur tal-ERMS kif meqjus xieraq;
 - (iii) il-fornitur tal-ERMS jista' jalloka, fuq talba ta' klijent, ammont ta' faċilità ta' investiment tal-Grad 1 lil dak il-klijent individwali għall-faċilità ta' investiment tal-Grad 1, sa limitu massimu għal kull klijent iddeterminat mill-Kunsill Governattiv. Jekk il-kunsens imsemmi fl-Artikolu 5(2) ma jinkisibx minn klijent, il-limitu ta' dak il-klijent għall-bilanċi tal-faċilità ta' investiment tal-Grad 1 għandu jiġi stabbilit għal zero mill-fornitur rilevanti tal-ERMS;
 - (iv) il-fornitur tal-ERMS jista' jibdel b'mod unilaterali l-ammont allokati tal-faċilità ta' investiment tal-Grad 1 mingħajr il-kunsens tal-klijent;
 - (v) il-fondi investiti taht il-faċilità ta' investiment tal-Grad 1 ma jitreġġgħux lura fis-suq;
 - (vi) Il-kreditu jew id-debitu tal-imghax fuq il-kontijiet tal-klijenti għandu jinhadem fuq bażi ta' kuljum (bl-applikazzjoni tar-rata tal-euro fuq terminu qasir (€STR) ippubblikata f'kull jum ta' negozju tat-TARGET abbażi ta' tranzazzjonijiet imwettqa u saldati fil-jum ta' negozju preċedenti tat-TARGET) u kkreditat jew iddebitat fil-kont ta' kull klijent fi żmien hamest ijiem mill-aħhar jum ta' negozju tax-xahar preċedenti; - (b) faċilità ta' investiment tal-Grad 2 soġġetta għal dan li ġej:
 - (i) jekk klijent jesprimi interess f'din il-faċilità ta' investiment, il-fornitur rilevanti tal-ERMS għandu jagħmel hiltu biex jinvesti, fuq bażi ta' aġenzija, il-fondi rilevanti mal-kontropartijiet fil-lista tal-kontropartijiet tiegħu;
 - (ii) it-tranzazzjonijiet taht il-faċilità ta' investiment tal-Grad 2 għandhom jiġu eżegwiti fuq bażi tal-aħjar sforz. Ir-riskji ta' kreditu kollha, u kwalunkwe telf imġarrab, għandhom jiġġarrbu mill-klijent;
 - (iii) ir-remunerazzjoni li għandha tiġi offruta taht il-faċilità ta' investiment tal-Grad 2 għandha tkun ir-rata attwali li biha l-fondi jitqiegħdu fis-suq nieqes marġni kif deċiż minn żmien għal żmien mill-Kunsill Governattiv. Dan it-tip ta' investiment għandu jsir biss jekk ir-remunerazzjoni tkun oghla mir-remunerazzjoni ta' bilanċi ta' flus eċċessivi. Il-ġbir flimkien tal-investimenti u l-kummerċ fi blokko għandhom jibqgħu possibbli; - (c) bilanċi ta' flus żejda, soġġetti għal tali bilanċi ta' flus żejda li jibqgħu fil-kontijiet tal-flus rispettivi;

- (5) is-servizzi ta' depożitu għal żmien fiss li ġejjin:
- (a) depożiti għal terminu fiss minn klijenti fuq bażi ta' aġenzija, soġġetti għal dan li ġejj:
 - (i) it-tranzazzjonijiet għandhom jiġu eżegwiti fuq talba tal-klijent (permezz tas-SWIFT jew permezz ta' mezzi oħra kif xieraq għall-klijenti li mhumiex kapaċi jirċievu dikjarazzjonijiet permezz tas-SWIFT), li jistgħu jiġu trażmessi fuq bażi individwali jew bħala parti minn arrangament ta' ordni permanenti;
 - (ii) it-tranzazzjonijiet għandhom isiru mal-kontropartijiet fil-lista tal-kontropartijiet rilevanti tal-fornitur tal-ERMS;
 - (iii) Ir-riskji ta' kreditu kollha, u kwalunkwe telf imġarrab, għandhom jiġġarrbu mill-klijent;
 - (iv) it-tranzazzjonijiet għandhom jiġu eżegwiti fuq bażi tal-ahjar sforz;
 - (b) depożiti għal terminu fiss minn klijenti fuq bażi prinċipali, soġġetti għal dan li ġejj:
 - (i) id-depożiti b'terminu fiss għandhom jitreggġu lura immedjatament fis-suq fuq bażi kollateralizzata;
 - (ii) maturità minima ta' jum u maturità massima ta' 12-il xahar għandhom jiġu offruti fuq depożitu mingħajr restrizzjoni fuq id-data tal-valur tat-tqeghid inizjali, sakemm il-fornitur tal-ERMS ikun jista' jinnewtralizza l-impatt tal-likwidità;
 - (iii) id-daqs minimu ta' depożitu għandu jkun ta' EUR 1 000 000;
- (6) l-eżekuzzjoni ta' investimenti għall-klijenti skont l-istruzzjonijiet permanenti tagħhom, jew mandat ta' investment, u skont is-sett ta' servizzi ta' ġestjoni ta' riżervi tal-Eurosistema, soġġett għal dan li ġejj:
- (a) il-fornitur tal-ERMS għandu jagħmel arrangamenti biex il-klijenti interessati jeżegwixxu prokura li taħtha l-investimenti jistgħu jsiru skont l-istruzzjonijiet permanenti tagħhom jew skont mandat ta' investment;
 - (b) il-prokura msemmija fil-punt (a) għandha tiddikjara l-ammonti involuti u l-frekwenza tal-istruzzjonijiet permanenti. Il-fondi meħtieġa biex ikopru l-ispejjeż tat-tranzazzjoni eżegwita f'konformità mal-istruzzjonijiet permanenti għandhom jiġu ddepożitati fil-kont tal-flus tal-klijent mal-fornitur tal-ERMS rilevanti mhux aktar tard mill-għeluq tan-negozju fid-data tas-saldu jew f'hin limitu aktar bikri kif indikat fil-kuntratt individwali tal-ERMS;
 - (c) sakemm il-klijent ma jordnax mod ieħor jumejn ta' xogħol qabel l-eżekuzzjoni tal-istruzzjonijiet, l-istruzzjonijiet permanenti jiġu eżegwiti awtomatikament;
- (7) eżekuzzjoni tal-ordnijiet tal-klijenti għal xiri jew bejgħ ta' titoli fis-suq sekondarju, li għandha tkopri titoli mill-firxa shiħa ta' titoli eliġibbli li għalihom huma pprovduti kontijiet ta' titoli kif stabbilit fil-punt (2)(a), soġġett għal dan li ġejj:
- (a) ill-banek ċentrali tal-Eurosistema għandhom jeżegwixxu ordnijiet ta' titoli fuq bażi ta' aġenzija jew fuq bażi prinċipali;
 - (b) l-ordnijiet ta' titoli għandhom jiġu eżegwiti fuq bażi tal-ahjar sforz;
 - (c) il-fondi meħtieġa biex ikopru l-ispejjeż tat-tranzazzjoni eżegwita f'konformità ma' ordni ta' titoli għandhom jiġu ddepożitati fil-kont tal-flus tal-klijent mal-fornitur tal-ERMS mhux aktar tard mill-għeluq tan-negozju fid-data tas-saldu jew f'hin limitu aktar bikri kif indikat fil-kuntratt individwali tal-ERMS;
- (8) is-servizzi ta' tranzazzjonijiet ta' kambju barrani li ġejjin fir-rigward ta' euro kontra muniti oħra u deheb kif ukoll ftehimiet ta' retroriakkwist (reverse repos) f'euro:
- (a) xiri jew bejgħ fuq bażi spot fuq bażi prinċipali;
 - (b) swaps fuq bażi prinċipali;

Servizzi ta' tranzazzjonijiet ta' kambju barrani tal-Eurosistema offruti minn fornituri tal-ERMS fuq bażi prinċipali għandhom jiġu eżegwiti fisimhom stess u jistgħu jkun soġġetti għal-linji gwida adottati mill-BĊE fuq il-bażi tal-Artikolu 31 tal-Istatut tas-SEBC li stabbilixxa l-limiti li fihom jew tahtu diversi tipi ta' operazzjonijiet ta' kambju barrani fi kwalunkwe jum partikolari jistgħu jitwettqu minn banek ċentrali nazzjonali mingħajr l-approvazzjoni tal-BĊE, u meta jinqabzu diversi tipi ta' operazzjonijiet tal-kambju fi kwalunkwe jum partikolari ma jistgħux jitwettqu minn banek ċentrali nazzjonali mingħajr l-approvazzjoni minn qabel tal-BĊE. Sa fejn it-tranzazzjonijiet imwettqa skont din il-Linja Gwida huma soġġetti għal-linji gwida adottati mill-BĊE fuq il-bażi tal-Artikolu 31 tal-Istatut tas-SEBC, il-linji gwida tal-ahħar għandhom japplikaw ukoll.

Artikolu 4

Spejjeż u tariffi ta' servizz

Il-fornituri tal-ERMS għandhom jiċċarġjaw lill-klijenti tagħhom l-ispejjeż u t-tariffi tas-servizz li ġejjin:

- (1) biex jiġu rkuprati l-ispejjeż interni għall-kustodju u s-servizzi ta' saldu pprovduti lill-klijenti għall-firxa ta' titoli eliġibbli stabbiliti fl-Artikolu 3, il-punti (2) u (3), it-tariffi li ġejjin, kif determinati mill-Kunsill Governattiv:
 - (a) tariffa ta' kustodja kkalkulata fir-rigward tal-volum tat-titoli;
 - (b) tariffa ta' tranżazzjoni, li għandha tiġi imposta fuq il-bażi li ġejja:
 - (i) kull darba li jiġu ddepożitati titoli għal kustodja sikura jew irtirati minnha;
 - (ii) għal kull tranżazzjoni ta' self ta' titoli li fiha l-fornitur tal-ERMS għandu involviment operazzjonali dirett;
- (2) għall-eżekuzzjoni ta' ordnijiet ta' titoli, l-ispejjeż interni għandhom ikunu koperti bl-applikazzjoni ta' margni li għandu jiġi ddeterminat mill-fornitur tal-ERMS ikkonċernat fuq bażi ta' tranżazzjoni. Kwalunkwe tariffa esterna, pereżempju tariffi imposti minn CSDs, ICSDs u banek ċentrali korrispondenti fil-kuntest ta' arrangamenti bilaterali għandha tiġi mġoddija b'mod shih lill-klijenti. Dawn it-tariffi jistgħu jvarjaw u mhumiex armonizzati fil-livell tal-Eurosistema;
- (3) it-tariffi imposti fuq il-klijenti għal investimenti skont l-istruzzjonijiet permanenti jew mandat ta' investiment għandhom ikunu daww applikati għall-operazzjoni relatata mat-titoli sottostanti jew għas-servizz ta' flus kontanti. Ma għandha tiġi applikata l-ebda tariffa separata jew addizzjonali għall-eżekuzzjoni tal-istruzzjonijiet permanenti bħala tali. It-tariffa għal mandat ta' investiment għandha tiġi ddeterminata mill-fornitur rilevanti tal-ERMS;
- (4) għall-ispejjeż imġarrba fil-forniment ta' servizzi ta' tranżazzjonijiet tal-kambju barrani fuq bażi prinċipali l-fornitur rilevanti tal-ERMS għandu japplika margni bejn il-prezz tax-xiri jew tal-bejgħ tal-kambju, kif ddeterminat mill-fornitur tal-ERMS rispettiv, u r-rata prevalenti tas-suq fuq bażi ta' tranżazzjoni individwali;
- (5) il-klijenti għandhom jiżguraw li l-bilanċi tal-kontijiet tal-flus tagħhom ikunu akbar minn jew uguali għal zero mhux aktar tard mill-għeluq tan-negozju f'kull jum ta' negozju.

Artikolu 5

Informazzjoni dwar is-servizzi ta' ġestjoni ta' riżervi tal-Eurosistema

1. Il-fornituri tal-ERMS għandhom jipprovdu lill-BĊE b'kull informazzjoni rilevanti dwar il-forniment ta' servizzi ta' ġestjoni ta' riżervi tal-Eurosistema lil klijenti u għandhom jgħarrfu lill-BĊE meta javvicinaw xi klijent potenzjali. Il-BĊE jista' jikkondividi informazzjoni rilevanti fi hdan il-BĊE u l-Eurosistema fuq bażi stretta ta' bżonn ta' informazzjoni. Il-kondiviżjoni ta' kwalunkwe informazzjoni li jkun fiha data personali għandha titwettaq f'konformità mal-liġi applikabbli tal-Unjoni li tirregola l-protezzjoni tad-data. Informazzjoni kondiviża ma għandhiex tinkludi data dwar tranżazzjonijiet maqsuma abbażi ta' klijenti individwali.
2. Il-fornituri tal-ERMS għandhom jagħmlu hilitom biex jiksbu l-kunsens ta' klijent għall-iżvelar tal-identità tiegħu lill-Eurosistema għall-finijiet li ġejjin:
 - (a) analiżi tas-servizzi u l-kundizzjonijiet tal-ġestjoni tar-riżervi tal-Eurosistema, inkluża l-allokazzjoni tal-faċilità ta' investiment tal-Grad 1;
 - (b) il-protezzjoni tal-klijenti u forniture oħra tal-ERMS minn ħsara permezz ta' incidenti kbar identifikati, jiġifieri attakki ċibernetiċi, falliment tekniku jew operazzjonali jew frodi min-naħa tal-klijent;
 - (c) appoġġ għal operazzjonijiet ta' self/riakkwist (repo) mal-klijent;
 - (d) kompiti oħra tal-Eurosistema jew funzjonijiet konsultattivi fi hdan il-mandat tal-BĊE.
3. Jekk ma jinkisibx il-kunsens ta' klijent għall-iżvelar tal-identità tiegħu għall-finijiet imsemmija fil-paragrafu 2, il-fornitur tal-ERMS ikkonċernat għandu jipprovdi lill-BĊE l-informazzjoni rilevanti (permezz ta' kodiċi numeriku ta' identifikazzjoni psewdonimizzati) mingħajr ma jiżvela l-identità ta' dak il-klijent, u għandu jistabbilixxi l-limitu tal-klijent għall-bilanċi tal-faċilità ta' investiment tal-Grad 1 għal zero.

4. Il-BĊE jista' jitlob lill-fornituri tal-ERMS biex jiżvelawlu informazzjoni ad hoc dwar kwalunkwe klijent f'ċirkostanzi eċċezzjonali, bhall-klijent li jkun potenzjalment soġġett għal sanzjonijiet jew miżuri restrittivi, u jista' jikkondividi din l-informazzjoni fi hdan l-Eurosistema. Il-fornituri tal-ERMS għandhom jibagħtu informazzjoni dwar tali kondivizjoni ta' informazzjoni ad hoc lill-klijent hekk kif ikun raġonevolment prattikabbli.

5. Il-banek ċentrali tal-Eurosistema għandhom jinfurmaw lill-BĊE dwar il-forniment ta' kwalunkwe servizz feuro fir-rigward tal-investiment ta' riżervi li mhuwiex inkluż fl-Artikolu 3 għalhekk mhux soġġett għal din il-Linja Gwida, filwaqt li jispeċifikaw it-tip ta' servizz u t-termini u l-kundizzjonijiet applikabbli.

Artikolu 6

Projbizzjoni u sospensjoni ta' servizzi ta' ġestjoni ta' riżervi tal-Eurosistema

1. Il-klijent għandu jikkonforma mal-leġizlazzjoni kollha tal-Unjoni u dik nazzjonali dwar sanzjonijiet jew miżuri restrittivi u għall-prevenzjoni tal-ħasil tal-flus u l-finanzjament tat-terroriżmu, sa punt u sa fejn tali leġizlazzjoni tkun applikabbli għall-klijent, inklużi struzzjonijiet mogħtija mill-awtoritajiet kompetenti. Il-klijent għandu jikkonferma wkoll lill-fornitur tal-ERMS il-konformità tiegħu ma' tali leġizlazzjoni u li ma jkun involut fl-ebda forma ta' ħasil tal-flus jew finanzjament tat-terroriżmu.

2. Il-fornituri tal-ERMS jistgħu jillimitaw, jissospendu jew jeskludu klijent mill-forniment ta' servizzi ta' ġestjoni ta' riżervi tal-Eurosistema taħt kwalunkwe wahda miċ-ċirkostanzi li ġejjin:

- (a) jekk il-klijent jonqos milli jikkonforma mal-obbligi msemmija fil-paragrafu 1;
- (b) jekk il-klijent u/jew ir-riżervi tiegħu jkunu soġġetti għal kwalunkwe sanzjoni jew miżura restrittiva imposta mill-Unjoni u/jew mil-leġizlazzjoni nazzjonali;
- (c) jekk il-klijent jonqos milli jikkonforma ma' kwalunkwe obbligu previst f'din il-Linja Gwida jew fil-kuntratt ERMS individwali.

3. Jekk il-fornitur tal-ERMS jirrifjuta li jipprovdi, jew jillimita l-forniment ta' servizzi ta' ġestjoni ta' riżervi tal-Eurosistema lil klijent, fuq il-bażi ta' miżura jew deċiżjoni għajr dawk imsemmija fil-paragrafu 1, il-fornitur tal-ERMS ikkonċernat għandu jinnotifika minnufih lill-BĊE b'dan. Il-BĊE għandu min-naħa tiegħu jinforma minnufih lill-banek ċentrali l-oħra tal-Eurosistema b'dan. It-tehid ta' kwalunkwe miżura jew deċiżjoni bħal din ma għandux jipprevjeni lill-banek ċentrali l-oħra tal-Eurosistema milli jipprovdu servizzi ta' ġestjoni ta' riżervi tal-Eurosistema lil dawk il-klijenti.

Artikolu 7

Responsabbiltà u obligazzjoni għal servizzi ta' ġestjoni ta' riżervi tal-Eurosistema

1. Kull furnitur tal-ERMS għandu jkun responsabbli għall-eżekuzzjoni ta' kwalunkwe arrangament kuntrattwali jew informali dwar is-servizzi ta' ġestjoni tar-riżervi tal-Eurosistema mal-klijenti tiegħu u għandu jkun responsabbli għas-servizzi li jipprovdi. L-eżistenza ta' tali arrangament fiha nnifisha ma toħloqx drittijiet jew intitolamenti tal-klijenti fir-rigward ta' kwalunkwe bank ċentrali iehor tal-Eurosistema.

2. Il-fornitur tal-ERMS jista' jagħmel sugġerimenti lill-klijenti dwar iż-żmien u l-eżekuzzjoni ta' tranżazzjoni biex jiġu evitati kunflitti mal-politika monetarja u tar-rata tal-kambju tal-Eurosistema, u ma għandux ikun responsabbli għal kwalunkwe konsegwenza li dawn is-sugġerimenti jista' jkollhom għall-klijent.

Artikolu 8

Arrangamenti kuntrattwali mal-klijenti

1. Il-fornituri tal-ERMS għandhom jiżguraw li l-arrangamenti kuntrattwali tagħhom mal-klijenti jimplimentaw din il-Linja Gwida.

2. Jekk klijent ma jaqbilx mal-bidliet meħtieġa biex jiġi żgurat li l-arrangament kuntrattwali tiegħu mal-fornitur tal-ERMS ikun konsistenti ma' din il-Linja Gwida, il-fornitur tal-ERMS għandu jittermina l-arrangament kuntrattwali. Meta l-emenda tirreferi għal servizz speċifiku biss u mhux għas-sett shih ta' servizzi, il-fornitur tal-ERMS jista' jagħzel li jittermina biss is-servizz li huwa kkonċernat mill-bidliet rilevanti.

*Artikolu 9***Rwol tal-BĊE**

Il-BĊE għandu jikkoordina l-forniment ġenerali ta' servizzi ta' ġestjoni ta' riżervi tal-Eurosistema u l-qafas ta' informazzjoni relatat, u għal dan il-għan, jista' jistabbilixxi speċifikazzjonijiet tekniċi interni. Kwalunkwe bank ċentrali tal-Eurosistema li jsir fornitur tal-ERMS jew li jtemm l-istatus tiegħu bħala fornitur tal-ERMS għandu jgħarraf lill-BĊE dwar dan.

*Artikolu 10***Assenza ta' applikazzjoni tal-Linja Gwida (UE) 2019/671 (BĊE/2019/7)**

Skont l-Artikolu 1, il-punt (c), tal-Linja Gwida (UE) 2019/671 (BĊE/2019/7), id-dispożizzjonijiet ta' dik il-Linja Gwida ma japplikawx għal tranżazzjonijiet eżegwiti u depożiti mehuda fil-qafas tas-servizzi ta' ġestjoni tar-riżervi tal-Eurosistema.

*Artikolu 11***Thassir tal-Linja Gwida (UE) 2021/564 (BĊE/2021/9)**

1. Il-Linja Gwida (UE) 2021/564 (BĊE/2021/9) tithassar b'effett mill-1 ta' Diċembru 2024.
2. Ir-referenzi għal-Linja ta' Gwida mhassra għandhom jitqiesu bħala referenzi għal din il-Linja Gwida u għandhom jinqraw skont it-tabella ta' korrelazzjoni fl-Anness.

*Artikolu 12***Dhul fis-sehh**

1. Din il-Linja Gwida għandha tidhol fis-sehh fil-jum tan-notifika tagħha lill-banek ċentrali nazzjonali tal-Istati Membri li l-munita tagħhom hija l-euro.
2. Il-banek ċentrali tal-Eurosistema għandhom jikkonformaw ma' din il-Linja Gwida mill-1 ta' Diċembru 2024.

*Artikolu 13***Destinatarji**

Din il-Linja Gwida hija indirizzata lill-banek ċentrali kollha tal-Eurosistema.

Magħmul fi Frankfurt am Main, is-16 ta' April 2024.

Għall-Kunsill Governattiv tal-BĊE

Il-President tal-BĊE

Christine LAGARDE

ANNESS

Tabella ta' korrelazzjoni

Linja Gwida (UE) 2021/564 (BĊE/2021/9)	Din il-Linja Gwida
-	Artikolu 1
Artikolu 1	Artikolu 2
Artikolu 2	Artikolu 3
Artikolu 3	-
-	Artikolu 4
Artikolu 4	Artikolu 5
Artikolu 5	Artikolu 6
Artikolu 6	Artikolu 7
Artikolu 7	-
-	Artikolu 8
Artikolu 8	Artikolu 9
Artikolu 9	-
Artikolu 10	-
-	Artikolu 10
-	Artikolu 11
Artikolu 11	Artikolu 12
Artikolu 12	Artikolu 13